

Boring í 2006 uppá pláss í november:

Brugdan vegamót í færeyskari oljuleiting

Brugdan kann gerast eitt vegamót í oljuleiting við Føroyar. Átta oljufeløg eru komin ásamt um at leggja tveir brunnar saman og bora ein kostnaðarmiklan brunn inni á basaltinum á landgrunninum um gott og væl eitt hálv ár. Endaliga avtalan kemur uppá pláss um eina viku ella so

OLJULEITING


Jan Müller
jan@sosialurin.fo

Herfyri skrivaðu oljufeløgini BP, Shell og Anadarko undir eina avtalu at bora ein brunn inni á landgrunnin-

um á 9 ára loyvinum hjá Anadarko í 2007. Hetta hendi í Ojufyrisitingini eftir drúgvur samráðingar. Avgerðin hevur við sær, at tveir brunnar, sum BP og Shell hava bundið seg at bora í tí sonevnda "Gullhorninum" 1. útbjóðing, verða lagdir saman til ein brunn, sum so verður boraður á basaltinum longur inni á landgrunninum.

Eisini tvey onnur oljusamtøk við Statoil og Amerada Hess sum fyrstøðufeløg hava tveir brunnar eftir at bora frá 1. útbjóðing. Samráðst hevur verið um at leggja hesar báðar brunnarnar saman og bora ein brunn somuleiðis á basaltinum longur inni á landgrunninum inni á 9 ára loyvinum hjá Statoil í næsta ár.

Eftir tí sum Sosialurin skilur, so eru samráðingar-



Her í 9 ára loyvinum hjá Statoil er ætlanin at seta borin í um gott og væl eitt hálv ár. Økið, sum borað verður í, hevur fingið heitið Brugdan.

nar við at koma uppá pláss. Her er talan um at samansjóva ynskini hjá ikki færri enn 8 oljufeløgum, og tí hevur drigið út við at fáa allar lutir uppá pláss. Sum skilst hava feløgini loksins loyst øll ivamálini og kemur henda avtalan helst endaliga uppá pláss fyrst í november.

Oljufeløgini, sum verða

við í hesi eini tí kanska mest spennandi og kostnaðarmiklu og harvið eisini mest vðiligu oljuboringini á færeyska landgrunninum nakrantíð, eru Statoil, Dong, Shell, Petro Canada, Amerada Hess, BG, Atlants Kolvetni og Anadarko. Feløgini hava gjørt seismiskar og aðrar kanningar á landgrunninum í summar

og er ætlanin at seta borin í sokallaða Brugduprospektið einaferð næsta summer.

Sum skilst eru rættiliga stórar vónir til hesa boringina. Úrslitið av henni kann fáa veruliga gongd á oljuleiting við Føroyar. Tað nýggja og áhugaverda við hesi boringini er, at hetta verður fyrsti brunnur um okkara leiðir, har borað

verður gjøgnum tjúkkar basaltfláir. Enn víta feløgini ikki fyri vist, hvussu tjúkkar tær eru men talan kann vera upp í ein kilometur.

Sera torført er í lýtuni at fáa boripallar til slíka boring, men Sosialurin skilur, at fyrstøðufelagið Statoil hevur fingið fatur á einum boripalli.

Bora 5 brunnar hinumegin markið komandi árin


OLJULEITING

Jan Müller
jan@sosialurin.fo

Atlantsmótið er av álvara við at koma aftur á oljukortið. Fleiri stór altjóða oljufeløg fara komandi tvey árin at seta borin í undirgrundina á fimm ella kanska uppá tveir fleiri stöðum á bretska landgrunninum. Fyri Føroyar hava hesar boringar stóran týðning, tí tær verða allar framvið markinum skamt frá færeyska landgrunninum, har fleiri leitleyvi vórðu latin fyrr í ár.

Herfyri upplýsti oljufelagið Chevron, at tað fer at bora ikki færri enn trýggjar avmarkingarbrunnar á Rosebankøkinum, har ein risastór oljakelda varð funnin fyri góðum ári síðani.

Nú skilst, at lív fer eisini at koma í enn eitt oljufund, sum varð gjørt fyri nøkrum árum síðani beint sunnan fyri Rosebank. Talan er um oljufundið Cambo, sum



Chevron West of Shetlands Seismic Survey: Acquisition areas

higartil hevur verið eitt sokallað tighthole tvs. at einki er komið út alment um fundið. Keldur í oljuverðini vilja tó vera við, at her er talan um eitt veruligt oljufund. Higartil er boraður ein avmarkingarbrunnur har, og nú skilst, at oljusamtakið við Amerada Hess sum fyrstøðufelag fer at bora enn ein avmarkingarbrunn í næsta ár. Nú verður so leitað eftir boripalli.

Fara vit longur norður eftir framvið markinum, so hava Chevron og Mærsk í kvittanum at bora ein brunn í 2007 í einum loyvi, sum somuleiðis liggur uppá færeyskum øki.

Okkurt bendir á, at eisini annað borivirksemi verður á bretska øki vestan fyri Hetland komandi árin.

Pílarir vísa áleið økini, har 5 brunnar verða boraðir næstu tvey árin